

پەيغەمبەر
ئارسالانلىرى

ئابدۇللاھ ئىبنى مەسئۇد

قۇرئان تەرجىمانى



مەنبە: قصص و حكايات بالعربي

قۇرئاننى تۇنجى بولۇپ ئۇچۇق - ئاشكارا ئوقۇغان ساھابە
پەيغەمبەر ئەلەيھىسسالام ئابدۇللاھ ئىبنى مەسئۇد ھەققىدە:
«كىمكى قۇرئان كەرىمنى نازىل قىلىنغاندەك ئوقۇشنى ياخشى
كۆرسە، ئابدۇللاھ ئىبنى مەسئۇد ئوقۇغاندەك ئوقۇسۇن» دېگەن.
ئابدۇللاھ ئىبنى مەسئۇد مەسجىدى ھەرەمدە قۇرەيش
مۇشرىكلەرنىڭ كۆز ئالدىدا قۇرئان كەرىمنى تۇنجى بولۇپ ئاشكارا
ئوقۇغان ساھابىدۇر.
ئابدۇللاھ ئىبنى مەسئۇد ئەسلىدە قۇرەيشلىك ئاق سۆڭەكلەردىن
ئوقبە ئىبنى ئەبى مۇئىتتىنڭ قۇلى بولۇپ، مەككىنىڭ سىرتىدا ئەبۇ
مۇئىتتىنڭ پادىسىنى بېقىش بىلەن مەشغۇل بولغان.

ئابدۇللاھ ئىبنى مەسئۇدنىڭ مۇسۇلمان بولۇش ھېكايىسى
ئابدۇللاھ ئىبنى مەسئۇد پادا بېقىۋاتقان بىر كۈنى سالاپەتلىك چوڭ
سۈپەت ئىككى كىشى ئۇنىڭدىن قوي سۈتى تەلەپ قىلدى. ئابدۇللاھ
ئىبنى مەسئۇد ئۇلارغا ئەدەب بىلەن پادىلارنىڭ ئۆزىنىڭ ئەمەسلىكىنى،
ئۇلارنى خوجايىنى ئۈچۈن بېقىپ بېرىۋاتقانلىقىنى ئېيتتى. ئۇ
ئىككىيلەن ئۇنىڭ ئامانەتدارلىقىدىن ھەيران قېلىپ، ئۇنىڭ
سەمىمىيىتىگە ھۆرمەت قىلدى. ئۇلاردىن بىرى سېغىش ئۈچۈن
كىچىك بىر پاقلان ئەكىلىشىنى تەلەپ قىلدى. ئابدۇللاھ ئۇنىڭدىن
ھەيران قالدى، چۈنكى ھېچ تۇغۇپ باقمىغان كىچىك پاقلاننىڭ
سۈتى بولمايتتى. ھېلىقى ئادەم «بىسمىللاھ» دەپ پاقلاننىڭ
يەللىسىنى سېلىۋىدى، پاقلاننىڭ يەللىسى سۈتكە تولۇپ كەتتى.
ئۇنىڭ سۈتىدىن ئابدۇللاھ ئىبنى مەسئۇد بىلەن ھېلىقى ئىككىيلەن
قانغۇچە ئىچتى.



پادىچى ئابدۇللاھ بۇلارنى كۆرۈپ كۆزىگە ئىشەنمەيلا قالدى ۋە ھېلىقى كىشىدىن پاقىلانى ساغقاندا ئېيتقان مۇبارەك سۆزلەرنى ئۆگىتىپ قويۇشنى تەلەپ قىلدى. ئۇ ئادەم ئابدۇللاھقا: «سەن بىلىملىك بالا ئىكەنسەن» دېدى. ئۇ كىشى سۆيۈملۈك پەيغەمبىرىمىز مۇھەممەد ئەلەيھىسسالام، ھەمراھى بولسا ھەزرىتى ئەبۇ بەكرى رەزىيەللاھۇ ئەنھۇ ئىدى. ئاشۇ كۈندىن باشلاپ ئابدۇللاھ ئىبنى مەسئۇدنىڭ قەلىبى پەيغەمبىرىمىزگە باغلىنىپ ئۇنىڭغا ئىمان ئېيتتى. ئىمان ئېيتقاندىن كېيىن دىننى قوغداش يولىدا تارتمىغان ئازاب - ئوقۇبەتلىرى قالمىدى. نەتىجىدە ئاللاھ ئۇنى قۇللۇقتىن ئازاد قىلىپ مۇكاپاتلىدى.

پەيغەمبىرىمىزنىڭ خىزمەتچىسى

ئابدۇللاھ ئىبنى مەسئۇد ئازاد بولغاندىن كېيىن ئۆزىنى پەيغەمبىرىمىزنىڭ خىزمىتىگە ئاتىدى. ئۇ پەيغەمبىرىمىز تاھارەت ئالماقچى بولسا، تاھارەت سۈيىنى تەييارلىدى. يۇيۇنماقچى بولسا، ئۇنى پەردە بىلەن توسۇپ تۇردى. ھەتتا پەيغەمبىرىمىز ئۇنىڭغا ھەرقانداق ۋاقىتتا يېنىغا رۇخسەتسىز كىرىشكە رۇخسەت قىلدى. ئابدۇللاھنىڭ ئەخلاقى، يۈرۈش - تۇرۇشى ۋە ئىش - ھەرىكەتلىرى بارغانسېرى پەيغەمبىرىمىزگە ئوخشاپ قالغان ئىدى. پەيغەمبىرىمىز ئۇنىڭ سەمىمىيىتى ۋە چوڭقۇر ئىلىمىگە ئىشەنچ قىلىپ: «ئابدۇللاھ ئىبنى مەسئۇد سىلەرگە نېمە دېسە، ئۇنىڭغا شەكسىز ئىشىنىڭلار» دېگەن.



ئابدۇللاھ ئىبنى مەسئۇدنىڭ ئىلمى

ئابدۇللاھ ئىبنى مەسئۇدنىڭ ئىلمى يۇقىرى دەرىجىگە يەتكەن بولۇپ، ئۇ قۇرئان كەرىمنى پۈتۈنلەي يادىغا ئوقۇپ بەرگەن. ئۇ كەئبىدە مۇشرىكلارنىڭ كۆز ئالدىدا: «مېھرىبان ئاللاھ قۇرئاننى تەلىم بەردى، ئىنساننى ياراتتى. ئۇنىڭغا سۆزلەشنى ئۆگەتتى» دېگەن ئايەتلەرنى ئوقۇغان. قۇرەيش مۇشرىكلىرى ئۇنى كۆرۈپ ھاڭ - تاڭ قالغان. قۇرئان ئايەتلىرى ئۇلارنى ئەسىر قىلىۋالغان. ئەمما ئۇلار ئابدۇللاھنىڭ جۈرئىتىگە قاتتىق غەزەپلىنىپ ئۇنىڭغا ھۇجۇم قىلغان. ئۇ ئاددى بىر قۇل بولغاچقا ھىمايىسىگە ئالدىنغان ھېچقانداق ئورۇق - تۇغقانلىرى يوق ئىدى. شۇڭلاشقا قۇرەيش مۇشرىكلىرى ئۇنى ھارغۇچە ئۇرغان، ھەتتا ئۇنىڭ چىرايى قاتتىق تاياق زەربىسىدىن تونۇغۇسىز بولۇپ كەتكەن. مۇسۇلمانلار ئۇنى كۆتۈرۈپ ئۆيىگە ئاپارغان. ئۇ ھوشىغا كەلگەندە: «ئاللاھ بىلەن قەسەمكى، ئەتە يەنە كەئبىگە بېرىپ، ئۇلار يامان كۆرگەن قۇرئان ئايەتلىرىنى ئوقۇيمەن» دېگەن.



ئابدۇللاھ ئىبنى مەسئۇد بىزگە كۈچ - قۇۋۋەتنىڭ جەددى -
جەمەتنىڭ ئاز - كۆپلىكى بىلەن مۇناسىۋىتى يوقلىقىنى، بەلكى
ھەقىقىي كۈچ - قۇۋۋەتنىڭ قەلبتىكى ئىماندىن كېلىدىغانلىقىنى
بىلدۈرۈپ قويغان. ئابدۇللاھ ئىبنى مەسئۇد قۇرئان كەرىمنى
يادلىغان، ھالال - ھارامنى بىلىدىغان كاتتا ئالىم ۋە ئۇلۇغ مۇجاھىد
بولۇپ، جۇغىنىڭ كىچىك ۋە پاچاقلىرىنىڭ ئىنچىكە بولۇشىغا
قارىماي ئاللاھ يولىدىكى نۇرغۇن جەڭلەردە قەھرىمانلىق
كۆرسەتكەن. پەيغەمبىرىمىز ئۇنىڭ ئىنچىكە پاچاقلىرى ھەققىدە:
«ئۇنىڭ ئاشۇ ئىنچىكە پاچاقلىرى ئاللاھنىڭ نەزىرىدە ئۇھۇد
تېغىدىنمۇ ئېغىر» دېگەن.



مۇجاھىد ساھابە

ئابدۇللاھ ئىبنى مەسئۇد پەيغەمبىرىمىز بىلەن ئارقىمۇ - ئارقا نۇرغۇن جەڭلەرگە قاتناشقان بولۇپ، تۆۋەندە ئۇنىڭ بەدىر ئۇرۇشىدىكى قەھرىمانلىقى بىلەن تونۇشۇپ چىقىمىز. ئۇ بەدىر ئۇرۇشىدا قۇرەيش كاپىرلىرىدىن كاتتىباش تاغۇتلارنى ئىزدىگەن، بولۇپمۇ مەككىدە مۇسۇلمانلارغا قاتتىق زۇلۇم قىلغان ئۆمەييە ئىبنى خەلەف بىلەن ئەممار ئىبنى ياسىرنىڭ ئانىسى سۈمەييەنىڭ قاتلى ئەبۇ جەھىلگە بەكرەك سەپ سالغان. ئەپسۇس ئۆمەييە ئىبنى خەلەفنى ئۆلتۈرۈلگەن ھالدا ئۇچراتقان، ئەمما ئەبۇ جەھىلنى يارىلانغان ھالەتتە ئۇچرىتىپ ئۆلتۈرگەن ۋە مۇسۇلمانلارنى ئۇنىڭ يامانلىقىدىن قۇتۇلدۇرغان. ئەبۇ جەھىل ئاخىرقى تىنىقىدا ئابدۇللاھ ئىبنى مەسئۇدقا: «ھەي پادىچى، سەن قولغا كەلتۈرۈش قىيىن دەرىجىگە ئېرىشتىڭ» دېگەن.



ئابدۇللاھ ئىبنى مەسئۇد كاتتا مۇجاھىد، پۇختا قارى،
يېتىشكەن ئالىم ۋە تەقۋادار زاھىد ئىدى. ئۇ كىچىك چېغىدىلا
مۇسۇلمان بولۇپ، پەيغەمبىرىمىزنىڭ خىزمىتىدە بولغان ۋە
ئۇنىڭدىن ئىلىم ئۆگىنىپ كېيىنكىلەرگە مىراس قالدۇرغان. ئۇ
ئوسمان ئىبنى ئەففاننىڭ دەۋرىدە پەرۋەردىگارىغا ئۇچراشقان.



★ ★ ئوماق دوستلار! تۆۋەندە مەن سىلەرگە بىر قانچە گۈزەل تەۋسىيەلەرنى قىلاي. ★

1. مۇسۇلماننىڭ ھەرقانداق ۋاقىت ۋە ھەرقانداق شارائىتتا

ئىلىم ئۆگىنىشكە ئەھمىيەت بېرىشى تولىمۇ زۆرۈر. ★

2. ئىلىم جاپا - مۇشەققەت بىلەن قولغا كېلىدۇ، ئىلىم

ئۆگىنىش ئۈچۈن بەدەل تۆلەش كېرەك. ★

3. جىسمانىي جەھەتتىن كۈچلۈك بولغان كىشى ھەقىقىي

كۈچلۈك ئەمەس، بەلكى ھېكمەت بىلەن ئىش قىلغان ۋە ھەقتە

مۇستەھكەم تۇرغان كىشى ھەقىقىي كۈچلۈكتۇر. ★

4. دىننىڭ ۋە پەيغەمبەرنىڭ شەرىپىنى قوغداش ھەربىر

مۇسۇلماننىڭ باش تارتىپ بولالمايدىغان بۇرچىدۇر.

5. ئامانەت ۋە راستچىللىق ھەر بىر مۇسۇلمان ئەھمىيەت

بېرىشكە تېگىشلىك ئېسىل ئەخلاقىدۇر.





كەئىدە مۇشربكلارنىڭ كۆز ئالدىدا قۇرئان
كەرىمنى ئاشكارا ئوقۇپ "قۇرئاننى ئوچۇق -
ئاشكارا ئوقۇغۇچى" دېگەن نامغا ئېرىشكەن
ساھابە كىم؟